

प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:— प्रातः 08.48 बजे से।

अवधि:— 15 मिनट

01. बिहार में राज्यसभा की सभी पांच सीटों पर एनडीए प्रत्याशियों की जीत। महागठबंधन के चार विधायक मतदान में रहे अनुपस्थित।
02. मुख्यमंत्री नीतीश कुमार की समृद्धि यात्रा का चौथा चरण आज से हो रहा है शुरू। भागलपुर और बांका जिले को देंगे कई विकास परियोजनाओं की सौगात।
03. पूर्वी चम्पारण जिले के रामडीहा गांव में पुलिस और एसटीएफ की टीम ने दो अपराधियों को मार गिराया। एसटीएफ के एक जवान की भी मौत।
04. और, सुपौल निवासी डॉक्टर महेंद्र झा को वर्ष दो हजार पच्चीस के लिए मैथिली भाषा का साहित्य अकादमी पुरस्कार दिये जाने की घोषणा।

बिहार में राज्यसभा की सभी पांच सीटों पर एनडीए प्रत्याशियों ने जीत दर्ज की है। एनडीए प्रत्याशी जदयू अध्यक्ष और मुख्यमंत्री नीतीश कुमार, भाजपा अध्यक्ष नितिन नवीन, राष्ट्रीय लोक मोर्चा अध्यक्ष उपेन्द्र कुशवाहा, भाजपा के प्रदेश महामंत्री शिवेश कुमार तथा जदयू नेता और केन्द्रीय मंत्री रामनाथ ठाकुर ने जीत दर्ज की है। वहीं, राजद उम्मीदवार अमरेन्द्रधारी सिंह को हार का सामना करना पड़ा है। हमारे संवाददाता ने बताया कि विपक्ष के चार विधायक मतदान से अनुपस्थित रहे।

---रिपोर्ट---

कांग्रेस के तीन विधायक मनोज कुमार विश्वास, मनोहर कुमार सिंह और सुरेन्द्र कुशवाहा तथा राजद के एक विधायक फैजल रहमान मतदान प्रक्रिया में शामिल नहीं हुये। मतगणना में मुख्यमंत्री नीतीश कुमार और भाजपा अध्यक्ष नितिन नवीन को चौवालीस-चौवालीस मत प्राप्त हुये। वहीं, एनडीए प्रत्याशी रामनाथ ठाकुर और उपेन्द्र कुशवाहा को पहली प्राथमिकता के बयालीस-बयालीस मत मिले। जबकि भाजपा के शिवेश कुमार को प्रथम वरीयता के तीस मत मिले। उन्होंने दूसरी वरीयता के वोट से जीत हासिल की। आकाशवाणी समाचार के लिए पटना से आशीष रंजन।

भाजपा के राष्ट्रीय अध्यक्ष नितिन नवीन ने राज्यसभा चुनाव में अपनी जीत के लिए प्रधानमंत्री नरेन्द्र मोदी समेत पार्टी के सभी वरिष्ठ नेताओं के प्रति आभार व्यक्त किया है।

---साउंड बाइट---

जदयू के राष्ट्रीय कार्यकारी अध्यक्ष संजय झा ने राज्यसभा चुनाव में एनडीए की जीत पर प्रसन्नता व्यक्त की है। उन्होंने विजयी उम्मीदवारों को बधाई दी।

---साउंड बाइट---

लोक जनशक्ति पार्टी, रामविलास के अध्यक्ष चिराग पासवान ने कहा कि संख्या बल के आधार पर एनडीए की पहले से ही जीत तय थी।

---साउंड बाइट---

राष्ट्रीय लोक मोर्चा अध्यक्ष उपेन्द्र कुशवाहा ने कहा कि राज्यसभा चुनाव में विपक्ष का बिखराव पूरी तरह सामने आ गया है।

---साउंड बाइट---

भाजपा के वरिष्ठ नेता और उपमुख्यमंत्री सम्राट चौधरी ने कहा कि यह लोकतंत्र की जीत है।

---साउंड बाइट---

इधर, राजद के कार्यकारी अध्यक्ष तेजस्वी प्रसाद यादव ने कहा कि अपने ही विधायकों के धोखे के कारण महागठबंधन उम्मीदवार को हार का सामना करना पड़ा है।

---साउंड बाइट---

कांग्रेस प्रदेश अध्यक्ष राजेश राम ने कहा कि पार्टी राज्यसभा चुनाव में महागठबंधन उम्मीदवार के पक्ष में वोट नहीं देने वाले विधायकों के खिलाफ कार्रवाई करेगी।

---साउंड बाइट---

मुख्यमंत्री नीतीश कुमार की समृद्धि यात्रा का चौथा चरण आज भागलपुर और बांका जिले से शुरू हो रहा है। श्री कुमार भागलपुर में आयोजित कार्यक्रम में दो सौ इकहत्तर करोड़ रुपये की लागत वाली छप्पन योजनाओं का शिलान्यास और एक सौ इकहत्तर करोड़ रुपये की अट्ठासी योजनाओं का उद्घाटन करेंगे। इसके साथ ही मुख्यमंत्री बांका में पांच सौ इक्यानवे करोड़ रुपये की लागत वाली दो सौ उन्नीस योजनाओं का शिलान्यास और एक सौ अठारह करोड़ रुपये की लागत से दो सौ अठहत्तर योजनाओं का उद्घाटन करेंगे। श्री कुमार दोनों जिले में चल ही विभिन्न विकास और कल्याणकारी योजनाओं की समीक्षा भी करेंगे। साथ ही उनका जन संवाद का भी कार्यक्रम है।

उपमुख्यमंत्री सह राजस्व और भूमि सुधार मंत्री विजय कुमार सिन्हा की अपील के बाद लगभग तीन सौ अंचलाधिकारी और राजस्व अधिकारी काम पर लौट आए हैं। उपमुख्यमंत्री ने कहा कि हड़ताल से लौटने वाले अधिकारियों को तत्काल योगदान दिलाने का सभी जिलाधिकारियों को निर्देश दिया गया है। चौबीस घंटे के भीतर काम

पर लौटने वाले अधिकारी पर कार्रवाई नहीं होगी। साथ ही हड़ताल की दोनों अवधि का समायोजन भी होगा। इस बीच, हड़ताली संघ ने दावा किया है कि जो सेवानिवृत्त होने के कगार पर हैं और पदोन्नति से राजस्व अधिकारी बने हैं, वैसे तीन दर्जन कर्मचारी ही काम पर लौटे हैं।

पेट्रोलियम एवं प्राकृतिक गैस मंत्रालय ने बिहार को चौवालीस लाख बावन हजार लीटर केरोसिन तेल का आवंटन किया है। यह तेल जन वितरण प्रणाली की दुकानों के माध्यम से जरूरतमंद लोगों को खाना बनाने और रोशनी के लिए दी जाएगी। मंत्रालय की ओर से जारी पत्र में कहा गया है कि केरोसिन तेल आवंटन में ग्रामीण इलाकों में मौजूद घरों को प्राथमिकता दी जाए।

पूर्वी चम्पारण जिले के चकिया थाना क्षेत्र के रामडीहा गांव में पुलिस और एसटीएफ की टीम ने दो अपराधियों को मार गिराया। देर रात हुई मुठभेड़ में एसटीएफ के एक जवान श्रीराम यादव की मौत हुई है। पुलिस उपमहानिरीक्षक हरकिशोर राय ने बताया कि गुप्त सूचना के आधार पर अपराधियों की गिरफ्तारी के लिए पहुंची पुलिस टीम पर अपराधी कुंदन ठाकुर और प्रियांशु दुबे ने गोलीबारी शुरू कर दी। पुलिस की जवाबी कार्रवाई में दोनों अपराधी मारे गये।

—साउंड बाईट—

पुलिस महानिदेशक विनय कुमार ने सारण जिले में पांच लोगों की मौत जहरीली शराब से होने की आशंका जताई है। पटना में पत्रकारों से बातचीत में उन्होंने कहा कि मामले की जांच जारी है। इस मामले में शामिल सभी आरोपियों की गिरफ्तारी हो चुकी है।

—साउंड बाईट—

साहित्य अकादमी ने चौबीस भारतीय भाषाओं में वार्षिक साहित्य अकादमी पुरस्कार दो हजार पच्चीस की घोषणा कर दी है। मैथिली भाषा के लिए सुपौल के भेलाही निवासी डॉक्टर महेंद्र झा को उनके संस्मरण 'धात्री पात सन गाम' के लिए यह सम्मान मिलेगा। डॉक्टर झा वर्तमान में रांची में रहते हैं। डॉक्टर महेंद्र ने बताया कि इस पुस्तक में मिथिला की परम्परा, छूटे हुए लोकपर्व के साथ-साथ सुपौल के इतिहास की भी झलक है। हिंदी भाषा में जानी मानी लेखिका ममता कालिया को उनके संस्मरण 'जीते जी इलाहाबाद' के लिए साहित्य अकादमी पुरस्कार देने की घोषणा की गयी है।

प्रदेश के मौसम में परिवर्तन आया है। वातावरण में नमी की मात्रा बढ़ने और स्थानीय कारकों के प्रभाव से कल राज्य के उत्तरी हिस्सों में कई स्थानों पर तेज हवा के साथ बारिश और ओलावृष्टि हुई है। अररिया, किशनगंज, पश्चिम चंपारण, पूर्वी चंपारण, सीतामढ़ी और रोहतास सहित बारह जिलों में बारिश दर्ज की गयी। मौसम विभाग ने अपने पूर्वानुमान में कहा है कि आज राज्य के उत्तर-मध्य और पूर्वी हिस्सों में तेज हवा के साथ बारिश की सम्भावना है।

---साउंड बाईट---

निगरानी जांच ब्यूरो की टीम ने नालंदा जिले के चंडी के प्रखंड शिक्षा पदाधिकारी के लिए सत्रह हजार रुपये घूस लेते संसाधन शिक्षक मनोज कुमार वर्मा को गिरफ्तार किया है।

कैमूर के पुलिस अवर निरीक्षक अमरनाथ कुमार को अनुशासनहीनता और महिला से गलत आचरण के मामले में शाहाबाद के डीआईजी डॉक्टर सत्य प्रकाश ने तत्काल प्रभाव से सेवा से बर्खास्त कर दिया है।

मधुबनी जिले के मधवापुर में दो मोटरसाईकिल की आमने-सामने हुई टक्कर में दो युवकों की मौके पर ही मौत हो गई। वहीं, हादसे में चार अन्य युवक गंभीर रूप से घायल हो गए हैं।

पटना के पाटलिपुत्र खेल परसिर में आयोजित द्वितीय बिहार महिला कबड्डी लीग में मगध वॉरियर्स ने रोमांचक मुकाबले में सीवान टाइंट्स को बाईस-बीस के अंतर से हराकर फाइनल में प्रवेश किया। आज दूसरे क्वालीफायर मैच में सीवान टाइंट्स और सारण स्ट्राइकर्स के बीच मुकाबला होगा, जिसमें जीतने वाली टीम फाइनल में पहुंचेगी।

बीसीए मेंस अंडर-23 वनडे ट्रॉफी क्रिकेट टूर्नामेंट में कटिहार, दरभंगा, भोजपुर, नालंदा, भागलपुर, पूर्वी चंपारण और बेगूसराय ने जीत दर्ज की।

अब पटना से प्रकाशित प्रमुख समाचार पत्रों की सुर्खियां.....

आज के सभी समाचार पत्रों ने राज्यसभा चुनाव के परिणाम से जुड़ी खबरों को प्रमुखता से प्रकाशित किया है।

दैनिक जागरण की सुर्खी है— राज्यसभा चुनाव में एनडीए के पांचों प्रत्याशी जीते।

हिन्दुस्तान ने लिखा है— कांग्रेस के तीन और राजद के एक गैर हाजिर विधायक ने पांचवीं सीट जीतने की राह बनायी।

प्रभात खबर की सुर्खी है— सीएम नीतीश के चौथे चरण की समृद्धि यात्रा आज भागलपुर से।

दैनिक भास्कर लिखता है— मैथिली में डॉक्टर महेन्द्र झा को साहित्य अकादमी पुरस्कार।

राष्ट्रीय सागर के शब्द हैं— केन्द्र सरकार ने फिर दुहराया कुकिंग गैस की कोई कमी नहीं।

आज अखबार की सुर्खी है— डाक विभाग आज से शुरू करेगा नई एक्सप्रेस डिलिवरी सेवा।

और अब अंत में मुख्य समाचार, एक बार फिर.....

01. बिहार में राज्यसभा की सभी पांच सीटों पर एनडीए प्रत्याशियों की जीत। महागठबंधन के चार विधायक मतदान में रहे अनुपस्थित।
02. मुख्यमंत्री नीतीश कुमार की समृद्धि यात्रा का चौथा चरण आज से हो रहा है शुरू। भागलपुर और बांका जिले को देंगे कई विकास परियोजनाओं की सौगात।
03. पूर्वी चम्पारण जिले के रामडीहा गांव में पुलिस और एसटीएफ की टीम ने दो अपराधियों को मार गिराया। एसटीएफ के एक जवान की भी मौत।
04. और, सुपौल निवासी डॉक्टर महेन्द्र झा को वर्ष दो हजार पच्चीस के लिए मैथिली भाषा का साहित्य अकादमी पुरस्कार दिये जाने की घोषणा।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।

आकाशवाणी पटना से अगला समाचार बुलेटिन दोपहर दो बजे प्रसारित किया जायेगा। नमस्कार।